



**QORTI ĊIVILI
PRIM'AWLA**

**ONOR. IMHALLEF
ROBERT G. MANGION**

ILLUM IT-30 TA' SETTEMBRU 2020

Kawza Numru: 16

Rik. Nru 1187/19 RGM

Il-Kummissarju tat-Taxxi

vs.

**Bogdan Janusz Wojde
(K.I. Nru. 185492A)**

Il-Qorti:

Rat ir-rikors tal-Kummissarju tat-Taxxi prezentat fit-12 ta' Dicembru 2019 li permezz tieghu talab illi ai termini tad-Direttiva tal-Kunsill nru

2010/24/UE tas-16 ta' Marzu 2010 dwar l-Assistenza Reciproka għall-Irkupru ta' talbiet relatati ma' Taxxi, Dazji u Mizuri Ohra kif implimentata u suggetta għal-ligi ta' Malta permezz tal-Avviz Legali nru 153 tas-sena 2012 tordna fl-ewwel lok ir-reġistrazzjoni tad-dokument anness mar-rikors sabiex tali dokument jikkostitwixxi titolu eżekuttiv; u fit-tieni lok tordna li kopja ta' dan ir-rikors flimkien mad-dokumenti annessi jiġu notifikati lill-intimat skont id-dispożizzjonijiet rilevanti tal-Kapitolu 12 tal-Liġijiet ta' Malta,

Ikkonsidrat;

Illi d-Direttiva tal-Kunsill 2010/24/UE *dwar l-Assistenza Reciproka għall-Irkupru ta' Talbiet li għandhom x'jaqsmu ma' Taxxi, Dazji u Mizuri Ohra* tas-16 ta' Marzu 2010 tippromwovi u tirregola l-kollaborazzjoni bejn Stati Membri fir-rigward ta' irkupru ta' taxxa u/jew dazju dovuta minn debituri ta' Stat Membru partikolari li jinsabu f'territorju ta' Stat Membru ieħor, u mizuri oħra;

Illi din id-Direttiva giet implimentata fil-Liġi ta' Malta permezz tal-Ordni ravvizat fl-Avviz Legali Nru. 153 tas-sena 2012 liema Avviz Legali daħal fis-seħh fl-ewwel (1) ta' Jannar 2012 u li jippermetti lil Kummissarju tat-Taxxi lil Ministru responsabbli għall-Finanzi, bħala l-awtorità kompetenti, sabiex jiġbor taxxa dovuta fi Stati Membri oħra fejn id-debitur jinsab ġewwa Malta;

Illi mill-provi jirrizulta illi ai termini tad-Direttiva imsemmija l-awtorità kompetenti Pollakka għamlet talba għall-assistenza lir-rikorrent f'isem il-Ministru responsabbli għall-Finanzi, sabiex ir-rikorrent jirkupra taxxa li hi dovuta lill-istess awtorita` applikanti;

Illi l-intimat għandu taxxa dovuta lill-awtorita` applikanti Pollakka fis-somma ta' tlett elef, hames mija u erbgha u disghin ewro u disgha u ghoxrin centezmu (€3,549.29) kif jidher mill-Istrument Uniformi anness mar-rikors oltre interessi skont l-Atti dwar it-Taxxa (Kap. 123 u 372 tal-Ligijiet ta' Malta), liema interessi jiddekorru mid-data tan-notifika ta' dan ir-rikors;

Illi l-intimat huwa indikat li jinsab gewwa Malta u għalhekk ir-rikorrent qed jipproċedi sabiex jirkupra l-ammont hawn fuq imsemmi stante li l-imsemmi dejn qed jitqies daqslikieku kien dejn dovut lill-Gvern ta' Malta u dan ai termini tal-Artikolu 9 tal-imsemmi Avviż Legali;

Illi l-Qorti hi sodisfatta illi fir-rigward ta' din it-talba ta' irkupru ġew inħarsa r-rekwiziti rilevanti kollha tal-imsemmija Direttiva;

Illi mar-rikors promotur hemm anness traduzzjoni fil-lingwa Ingliza.

Rat l-atti kollha tal-kawża.

Rat illi l-intimat għad li kien debitament notifikat bl-atti ta' din il-proċedura, ma ppreżenta l-ebda risposta.

Rat illi r-rikors thalla għal-lum għall-provvediment.

Ikkonsidrat illi t-talba hija ġustifikata.

Provvediment.

Tipprovdi kif ġej:

1. Tiddikjara illi tinsab sodisfatta li ġew segwiti r-rekwiżiti tad-Direttiva tal-Kunsill 2010/24/UE u tal-Avviż Legali 153 tal-2012;
2. Tordna r-reġistrazzjoni tad-dokument anness mar-rikors promotur u mmarkat bħala Dok. 'A' bħala kopja uffiċjali tiegħu, sabiex tali dokument jikkostitwixxi titolu eżekuttiv.

Bl-ispejjeż ta' din il-proċedura kontra l-intimat Bogdan Janusz Wojde.

Moqri.

Onor. Robert G. Mangion

Imhalled

30 ta' Settembru 2020

Lydia Ellul

Deputat Registratur